

на сите членови и студенти од Институтот за класични студии во Скопје; на другарите од средствата за информирање кои радо се одзваа да ја известуваат јавноста за работата на нашиот собир и на сите други кои што на било кој начин помогнаа денес да се собереме овде.

Објавуваме дека собирот е отворен!

Благодарам за вниманието!

Петар Хр. Илиевски

26. IX 1989 Скопје

ПОЗДРАВЕН ГОВОР НА ПРЕТСЕДАТЕЛОТ НА РЕПУБЛИЧКИОТ КОМИТЕТ ЗА НАУКА, ТЕХНОЛОШКИ РАЗВОЈ И ИНФОРМАТИКА

Почитувани учесници, драги гости

Дозволете ми да го поздравам V-от Научен собир на Сојузот на друштвата за антички студии на Југославија на тема: „Грчко-римската антика во Југославија и на Балканот“ и да ви посакам успешна работа.

Овој Научен собир се одржува во годината кога Универзитетот „Кирил и Методиј“, го одбележува својот четириесетгодишен јубилеј, а тоа е време на еден интензивен научно-технолошки развој, кога секое современо општество ги ослободува природните сили и ги покренува интелектуалните снаги кои најавуваат дека општеството ќе стане она што науката, знаењето, културата, смелоста и имагинацијата ќе одлучат тоа да биде, време кога учениците трагајќи за вистината ја менуваат истата, а вие работејќи на античките цивилизации, кои вековите не можат ниту да ги избришат ниту да ги заборават туку напротив остатоците од овие цивилизации и денес учат, упатуваат, насочуваат, кон патиштата за хуманизам, храброст, истрајност, настојувате да дадете придонес во успешното водење на една од оние големи битки денес кои значат и движење на историјата напред. Трагајќи по научната вистина откривате колку денешната култура ѝ должи на античката култура или со кои врски балканските Словени се врзани за античката култура, за нејзиниот простор и нејзините носители, зборувате за цивилизација која како на непресушен извор постојано ѝ се навраќаат творците кои сакаат да бидат инспирирани од една уметничка чистота, убавина, оригиналност и достоинство. Колку би била светската културна ризница посиромашна без многубројните антички средновековни и други споменици кои се наоѓаат на овој дел од Балканот и пошироко. Пред каков ли постојан предизвик сте вие кога на вашето тло се Хераклеа, Лихнида, Скупи, Баргала, Курбиново, Медијана, предизвик кој во исто време е и проклетство оти постојано ве навраќа на истраженото за да сè открие и она што останува како недоречено.

Не случајно го спомнувам јубилејот на Универзитетот зашто никулците на научните истражувања на класичните филолози и други научни работници од областа на антиката на овој простор се совпаѓаат со овие почетоци од постоењето на Универзитетот, а дали се успеало во тоа и ако се успеало колку, зборува списанието „Жива Антика“ и интересот за неа и надвор од нашата земја. Кога се прелистуваат страниците на ова списание се гледаат достигнувања со кои може да се биде горд, зборувате за античка култура, за учесниците во градењето на античката култура кои пренеле многу антички сфаќања и многу антички обичаи со што на еден непобитен начин го покажувате нејзиното влијание во создавањето на нашата култура, со што анти-

ката не ја поместувате во музеј туку каде таа припаѓа, дел од нас, нашето живеење и битисување.

И од насловите на излагањата предвидени во Програмата за овој Научен собир и обичниот човек на кого му е туѓа оваа проблематика, би можел да ја согледа оваа континуирана нишка што како непресушен извор се провлекува од антиката до денешни дни на нашиве простори, нејзините влијанија во областа на мислата, јазикот, инспирациите во областа на литературата, просветата, ликовната уметност, скулптурата а сето тоа придонело и придонесува за една духовна самостојност на овие простори.

Радмила Кипријанова

ПОЗДРАВЕН ГОВОР НА ПРОРЕКТОРОТ НА УНИВЕРЗИТЕТОТ „КИРИЛ И МЕТОДИЈ“

Од името на колегиумот на Ректоратот и Универзитетот „Кирил и Методиј“ во Скопје ми е доделено пријатно задолжение, и уште поголема чест да го поздравам отворањето на научниот собир „Грчко-римска антика во Југославија и на Балканот“, присутните гости, како и учесниците на истиот.

Посебно радува фактот што Вашиот еминентен собир се одржува во годината кога Универзитетот „Кирил и Методиј“ во Скопје ја прославува својата 40-годишнина.

Горди сме што оваа година во рамките на јубилејот во Скопје и во Републиката се одржаа повеќе републички и меѓународни научни собири, од повеќе научни области. Успешни научни собири се одржаа од областа на медицинските науки, на техничките, и на општествено-хуманитарните.

Универзитетот „Кирил и Методиј“ во Скопје е конституиран во 1949 година и на јубилејот тој е презентираан со своите постојни 20 факултети, 8 научни самостојни институти и други научни институции.

Соработува со 27 странски универзитетски центри, чија дејност се манифестира преку повеќе форми на соработка.

Во меѓуниверзитетската соработка значајно место зазема и Филозофскиот факултет во чии рамки работи Катедрата за класична филологија. Популарноста на оваа Катедра, покрај редовната дејност, е позната и со реномираното издавање на списанието „Жива Антика“.

Во него го најдоа своето место научните работници од СР Македонија но и многу пошироко, од СФРЈ и од целиот свет.

Низ неговите страници презентирани се настани, личности, теми од нашето далечно минато. Меѓу нив се истакнуваат имињата на познатите научници кои се занимаваат со античкиот период, со средновековниот, широко познат во нашата научна југословенска јавност. Од нашата средина меѓу нив да го споменеме доаенот на Катедрата - проф. д-р Михаил Петрушевски.

На сите Вас и учесници на Собирот познато Ви е дека 40-годишнината на Универзитетот се надоврзува на подолготрајна културна традиција, која не води до времето на работењето на Климент и Наум Охридски во IX век во Македонија, кога беше формирана позната Охридска книжевна школа. Меѓутоа, на просторот во Македонија, каде што Климент и Наум Охридски ја пренесоа Кирило-методијевската глаголска традиција, беа видливи трагите од материјалната и духовната наследна стара култура, изразена преку оста-